

3 ta' Ottubru, 1953

Imhalled :

L-Onor. Dr. W. Harding, B.Litt., LL.D.

Salvatore Ellul, A. & C.E. *versus* Giuseppe Farrugia et.

Perit — Arkitett u Inġinier Ċivili — War Damage Commission — Tariffa Speċjali — Tariffa "K" Annessa mal-Kap. 15 — Art. 8 tal-Kap. 72 (Ordinanza dwar l-Arkitetti) — Notifikazzjoni tal-Gvern nru. 53 ta' l-1947.

It-tariffa speċjali kontemplata fin-Notifikazzjoni tal-Gvern nru. 53 ta' l-1947, għad-drittijiet li għandhom jithallsu lill-arkitetti u inġinieri ċivili għax-xogħol u servizzi professjonali tagħhom dwar xogħlijiet ta' tiswija jew bini mill-ġdid li fuqhom issir talba lill-War Damage Commission għall-ħsara tal-gwerra lill-bini, tirrigwarda materja speċjali li mhix kontemplata fit-tariffa "K" annessa mal-Kodiċi ta' l-Organizzazzjoni u Proċedura Ċivili.

Iz-xogħol tal-perit in-konnessjoni ma' ħsara tal-gwerra mhux kontemplat f'dik it-tariffa "K", u għalhekk dak iz-xogħol għandu jithallas skond it-tariffa speċjali, u mhux ukoll skond dik it-tariffa "K". Għaldaqstant il-perit ma hux intitolat li jeżigi, barra l-onorarju tiegħu kif stabbilit fit-tariffa speċjali, anki dik il-perdentwali li taht it-tariffa l-oħra huwa solitu li tigi mħallsa mill-kuntrattur għall-kejl tax-xogħol li jkun sar.

Dik it-tariffa speċjali tapplika mhux biss fir-rapport bejn il-perit u l-"claimant", imma anki bejn il-perit u t-terzi, għax hi ja ta' applikazzjoni ġenerali.

Il-Qorti — Rat it-talba ta' l-attur bl-avviż minnu preżentat fil-Qorti Ċivili tal-Maġistrati ta' Malta, għall-kundanna tal-konvenuti li jhallsu solidalment bejniethom is-somma ta'

£10, drittijiet u spejjeż professionali tagħha (recte "tieghu") skond id-dokument anness maċ-ċitazzjoni (dok. A). Bl-ispejjeż:

Omissis;

Rat is-sentenza ta' dik il-Qorti tat-3 ta' Lulju 1953, li biha laqgħet it-talba limitatament għal £8. 9. 2½, iżda rrespingietha għall-bqija; bl-ispejjeż "pro rata" tar-rebħ u t-telf; billi kkunsidrat;

Illi d-drittijiet li l-attur qiegħed jitlob huma relattivi għall-kejl ta' xogħlijiet ta' opri ta' muraturi u tibjid relattivi għall-fondi li tagħhom huwa kellu d-direzzjoni, u li kienu ġew dannegġjati b'operazzjonijiet tal-gwerra. L-ammont huwa kalkulatur bil-wieħed fil-mija fuq il-valur ta' l-istess xogħlijiet, u dana billi l-attur jallega illi, skond it-Tariffa "K" annessa mal-Liġijiet tal-Proċedura Ċivili, id-dritt għal dan il-kejl huwa tnejn fil-mija, li skond il-prattika kostanti jithallsu kwanttu għal wieħed fil-mija mis-sid u kwanttu għal wieħed fil-mija mill-kuntrattur, billi din l-operazzjoni tal-kejl issir anki f-interess tal-kuntrattur, biex ikun jista' jithallas billi jithallas fuq il-kejl tal-perit li jiddirigi x-xogħol;

Il-konvenuti ma jinnegawx li ordinarjament il-kuntrattur iħallas 1% lil-perit tal-kejl, però jikkontestaw illi, meta x-xogħol ikun ta' war damage, il-kuntrattur għandu jħallas dan il-wieħed fil-mija; u dan għaliex id-dritt tal-perit huwa regolat minn tariffa publikata bin-Notifikazzjoni tal-Gvern nru. 53 ta' l-1947, u dan id-dritt jikkomprendi l-opera kollha li jippresta l-perit, u jiġi mħallas mill-War Damage Commission;

Għalhekk il-kawża timpertja ruhha fuq il-kwistjoni jekk b'dik it-tariffa speċjali l-perit huwiex intitolat li jeżiġi anki l-1% mill-kuntrattur;

Illi t-tariffa mahruġa bil-Government Notice 53 giet mahruġa mill-Eccellenza Tieghu l-Gvernatur in forza tal-poteri mogħtija lill-art. 8 ta' l-Ordinanza dwar l-Arkitetti, li jiddisponi hekk: — "The Governor shall have power to make a tariff of fees payable to architects and civil engineers for professional works and services not included in tariff 'K' annexed to the Code of Organisation and Civil Procedure, as well as to amend any tariff so made";

Illi, apparti l-kwistjoni tal-validità ta' dik it-tariffa, pe-

ress li l-prestazzjonijiet hemm regolati huma nkjuzi fit-Tariffa "K" fuq imsemmija, mill-eżami ta' l-istess tariffa wiehed ghandu jiġi għall-konkluzjoni illi dik it-tariffa tirregola r-rapporti bejn il-perit minn naha u s-sid li jkun għamel il-"claim" quddiem il-Kummissjoni mill-obra; u ma hix intiża biex tirregola jew tolqot rapporti bejn partijiet oħrajn. Huwa veru dak li ssottometta d-difensur tal-konvenuti, illi dawk id-drittijiet huma "inclusive of measuring", u jinkludu "all such other ancillary and incidental service"; imma mill-kontest jidher illi dik it-tariffa qiegħda tirregola l-hlas li għandu jagħmel is-sid, u li konsegwentement jiġu lilu rifużi mill-Kummissjoni. Dan jidher mill-ewwel paragrafu ta' l-istess tariffa u mill-kontest kollu, li dejjem isemmi "permissible amount", għaliex huwa dan li jinteressa l-Kummissjoni, u mhux x'ikun realment il-bini. Il-fatt, imbagħad, illi t-tariffa tinsisti li dak id-dritt jinkludi anki l-kejl, huwa spjegabili għar-raġuni li, mentri t-Tariffa "K" fuq imsemmija tiffissa l-5% għas-sorveljanza tax-xogħol, u t-2% għall-kejl, separatament, mentri t-tariffa l-ġdida ffixsat komplessivament is-6% fuq l-ewwel £1000, kien neċessarju li jiġi ndikat illi l-kejl kien kompriż f'dak id-dritt, imma ma jistax jiġi nterpretat fis-sens li ried inehhi drittijiet li l-perit seta' kellu di frontu għal terzi persuni li r-rapporti tagħhom kienu estranei għall-iskopijiet ta' dak ir-regolament. Inoltre, il-fatt li dik it-tariffa ffixsat 6%, li jikkorrispondu għal 5% biż-żieda ta' 1% għall-kejl, li skond il-prattika jhallas is-sid, jikkonferma li dik it-tariffa kienet intiża tirregola biss ir-rapport bejn il-perit u s-sid. Dan hu kollu koerenti għall-ispirtu li jinforma l-War Damage Ordinance, li hija dik li tirrimetti lis-sid dannegġjat fil-proprjetà fil-pożizzjoni li kien qabel, billi tirrifondilu l-ispejjeż li jagħmel biex jerga' jpoġġi l-proprjetà tiegħu fl-istat ta' qabel. Għalhekk id-drittijiet tal-periti li l-Kummissjoni tirrifondi lis-sid (u li ġew regolati bit-tariffa "de qua agitur"), kellhom ikunu dawk li skond l-użu jhallas is-sid, u mhux anki dawk li jhallas terza persuna, li mal-Kummissjoni ma għandu ebda relazzjoni, la dritta u lanqas indiretta;

Għalhekk il-Qorti hija tal-fehma illi d-dritt tal-perit li jeżiġi l-wiehed fil-mija mill-kuntrattur għall-kejl għandu jik-

koezisti mad-dispożizzjonijiet tat-tariffa ta' l-1947 li rregolat biss id-dritt tal-kejl pagabili lili-perit mis-sid għall-fini tal-kumpens għal "war damage";

Illi relativament għall-ammont dovut lill-attur irriżulta.....;

Rat in-nota ta' l-appell tal-konvenuti u ċ-ċitazzjoni tagħhom quddiem din il-Qorti, li biha talbu li s-sentenza fuq imsemmija tiġi riformata, billi tiġi revokata f'dik il-parti li biha giet milqugħa in parti t-talba ta' l-attur, u konfermata f'dik il-parti li biha t-talba giet miċhuda; bl-ispejjeż taż-żewġ istanzi kontra l-attur;

Omissis;

Ikkunsidrat;

Din il-Qorti ma tistax taqbel ma' dak li rriteniet il-Qorti ta' l-Ewwel Istanza, għar-raġunijiet li sejrjn jingħadu;

It-tariffa speċjali kontenuta fin-Notifikazzjoni nru. 53 ta' l-1947 irregolat materja speċjali, li giet espressament enunċjata b'dawn il-kliem—"Tariffa ta' Drittijiet li għandhom jithallsu lill-Arkitetti u Inġinieri Civili għax-xogħol u servizzi professjonali dwar xogħlijiet ta' tiswija jew bini mill-ġdid li fuqhom issir talba lill-Kummissjoni għall-Ħsara tal-Gwerra għal kumpens għall-ħsara tal-gwerra lill-bini";

Mhux biss din kienet materja speċjali, imma kienet ukoll (u dan hu fundamentali għal din il-kwistjoni) materja mhux kontemplata fit-Tariffa "K" (regolanti d-drittijiet tal-periti, annessa mal-Liġijiet Proċedurali—Kap. 15 Ediz. Riv.). Difatti, l-"enabling law" li taħtha saret in-Notifikazzjoni fuq imsemmija, oġġet l-art. 8 tal-Kap. 72 (Ordinanza dwar l-Arkitetti) jagħti poter lill-Gvernatur li jagħmel tarifi tad-drittijiet li għandhom jithallsu lill-Periti Arkitetti u Inġinieri Civili għax-xogħlijiet u attendenzi professjonali mhux imsemmija fit-Tariffa "K" fuq imsemmija. U verament il-materja ta' xogħol professjonali in konnessjoni ma' war damage ma hix imsemmija f'dik it-Tariffa "K";

Minn dan li ngħad biss tidher l-infondatezza tal-pretiża ta' l-attur. Infatti, kif jista' dan jippretendi li għal xogħol professjonali tiegħu in konnessjoni ma' war damage jithallas mhux biss in bażi għat-tariffa speċjali tan-Notifikazzjoni, im-

ma anki in bazi għat-Tariffa "K", li ma tikkontemplax dak ix-xogħol, għax għalih hemm in-Notifikazzjoni, u li għalih ma kienx hemm, u ma setax legalment ikun hemm in-Notifikazzjoni, kieku dak ix-xogħol kien kontemplat fit-Tariffa "K"? Infatti, il-pożizzjoni hi din: il-legislatur qal "jien sejjer naghmel tariffa għall-periti għax-xogħol tagħhom ta' war damage, għax dan ix-xogħol mhux kontemplat fit-Tariffa "K". Kif jista' issa l-attur, għal xogħol tiegħu ta' war damage, jitolob drittijiet skond tariffa (cioè t-Tariffa "K") li "expressis verbis" ma tirregolax il-hlas ta' dak ix-xogħol?;

Il-Magistrat ipprospetta fis-sentenza appellata distinzjoni bejn il-perit vis-a-vis il-"claimant" u l-perit vis-a-vis terzi, u qal li t-tariffa speċjali tapplika biss di frontu għall-"claimant". Imma dan l-argument mhux accettabili; għax la n-Notifikazzjoni fuq imsemmija ma tagħmelx din id-distinzjoni, anzi kliema huwa generali, lanqas tista' din id-distinzjoni tigi deżunta mill-"enabling law", li anzi tirregola, fl-art. 8, id-drittijiet tal-periti bla ma tagħmel ebda distinzjoni. Anqas u anqas hu accettabili l-argument ta' l-Ewwel Qorti li s-sittja filmija, fissat fit-tariffa speċjali, jikkorrispondi għall-hamsa filmija għas-sorveljanza tax-xogħol u l-wiehed fil-mija li soltu iħallas is-sid tal-kejl; għax dak l-argument jaqa' appena wiehed jikkunsidra li, mentri t-Tariffa "K" ma tvarjax il-perċentwali, dik speċjali in segwitu tnaqqas il-perċentwali aktar ma jawmenta l-valur, u għalhekk għall-valuri oltre l-£1000 jispicċa l-argument tal-korrispondenza tal-perċentwali (5% pju 1%);

Jista' jizdied ukoll li l-perit li jinkarika ruħu b'xogħol ta' war damage ma jistax jilmenta, għax jaf, jew imissu jaf, li sejjer jithallas skond it-tariffa speċjali li tirregola x-xogħol ta' war damage;

Għal dawn il-motivi tiddeċidi billi tilqa' l-appell, tirrevoċka s-sentenza appellata in kwantu laqgħet in parti t-talba ta' l-attur, u tiċhad "in toto" t-talba tiegħu; bl-ispejjeż taż-żewġ istanzi kontra l-istess attur appellat.